

Ruling moghti mill-Ispeaker Anġlu Farrugia fis-Seduta 149 tat-2 ta' Ottubru 2023 dwar talba tal-Kap tal-Oppożizzjoni għall-aġġornament tal-Kamra taht l-Ordni Permanenti 13

Is-Sedja kkonsidrat it-talba tal-Kap tal-Oppożizzjoni, l-Onor. Bernard Grech, sabiex il-Kamra tissospendi x-xogħol tagħha skont l-Ordni Permanenti 13 halli tiddiskuti l-materja msemmija fid-dikjarazzjoni pprezentata mill-Onorevoli Membru, u nikkwota:

“Sur President,

Qed inressaq talba skont l-Ordni Permanenti 13 sabiex il-Kamra taġġorna biex tiddiskuti haġa defnita ta' importanza pubblika urġenti.

Il-haġa defnita li qed nitlob li l-Kamra taġġorna biex tiddiskuti hija d-deċiżjoni tal-Gvern li jagħlaq il-linja tal-ajru nazzjonali, l-Air Malta. Il-Gvern haġabar ukoll li kienu ġew fi tmiemhom id-diskussjonijiet mal-Kummissjoni Ewropea dwar dan is-sugġett.

Din hija kwistjoni ta' importanza pubblika urġenti.

Għalhekk qed inressaq din il-mozzjoni skont l-Ordni Permanenti 13 għall-Aġġornament tal-Kamra sabiex tiddiskuti din il-haġa defnita ta' importanza pubblika urġenti kif għadni kif spjegajt.

Sur President, qed ngħaddilek din id-dikjarazzjoni miktuba dwar is-sugġett li għandu jigi diskuss skont kif għadni kif stqarrejt.

L-Onor. Bernard Grech”

Fil-konsiderazzjoni tagħha s-Sedja rreferiet għall-interventi li għamlu l-istess Kap tal-Oppożizzjoni kif ukoll il-Prim Ministru.

Is-Sedja tirrileva li kull meta ġiet trattata talba taht dan l-Ordni Permanenti, dejjem rat jekk tali talba tissodisfax tliet rekwiżiti u ċjoè jekk il-materja hijiex materja defnita, ta' importanza pubblika u urġenti.

Filwaqt li tagħraf, kif diġà ngħad fil-Kamra li l-materja hija defnita u bla dubju ta' importanza pubblika, jehtieg li s-Sedja tkun sodisfatta dwar il-kweżit tal-urġenza. Irid jigi nnotat mill-ewwel li l-element tal-urġenza huwa fundamentali għall-konsiderazzjoni tas-Sedja sabiex tasal għal deċiżjoni dwar jekk għandhiex tilqa' din it-talba li qed issirilha taht l-Ordni Permanenti 13.

Kif diġà dikjarat minn din is-Sedja u minn diversi Speakers, meta tigi biex tikkonsidra dan l-element ta' urġenza, hija mhux biss tara jekk il-materja nnifisha hijiex urġenti iżda wkoll jekk din tkunx tant mgħaġġla li l-Kamra jkollha tissospendi x-xogħol tagħha minnufih sabiex tiddibatti tali materja għaliex inkella jkun tard wisq jekk id-dibattitu jsir fi stadju ulterjuri.

Is-Sedja hadet nota li l-Gvern digà informa lill-Kumitat dwar ix-Xogħol tal-Kamra u l-istess Kamra li huwa kien se jagħmel stqarrija ministerjali biex il-Kamra tkun informata bl-iżviluppi f'dan is-settur.

Is-Sedja hadet nota wkoll lil l-Gvern huwa lest li wara li ssir l-istqarrija, jekk l-Oppożizzjoni tħoss li hemm bżonn isir dibattitu, il-Gvern m'għandux diffikultà li jiġi fil-Parlament biex jiddiskuti r-riforma f'dan l-istess settur.

Minn dan joħroġ li ż-żewġ naħat tal-Kamra qed jagħrfu l-importanza tal-materja. Is-Sedja tiddikkjara li anke abbażi ta' dak li ddikjarat fir-ruling tagħha fis-seduta 111 tat-18 ta' April 2023, tara wkoll l-importanza li din il-materja tiġi diskussa fil-Kamra.

Dakinhar is-Sedja kienet innotat li l-Ministru għall-Finanzi u x-Xogħol kien qal li l-Gvern huwa propens, anzi kkommetta ruħu, li din il-Kamra tiddiskuti din il-materja fi stadju ulterjuri meta jkun jista' jipprovidi lill-Kamra b'aktar informazzjoni. Is-Sedja tara li bl-istqarrija tal-lum il-Gvern se jkun qed jagħmel appuntu dan; se jipprovidi lill-Kamra b'aktar informazzjoni u çjoè bl-eżitu tad-diskussjonijiet.

Għaldaqstant is-Sedja ma tarax li l-element ta' urgenza, kif definit aktar qabel u b'mod kostanti f'rulings preċedenti, jeżisti. Madankollu s-Sedja tara l-importanza li l-Parlament jiddiskuti din il-materja u għalhekk tirrakkomanda li ladarba t-taħdidiet waslu f'dan l-istadju, id-dibattitu għandu jsir mingħajr dewmien u fl-iqsar żmien possibbli wara li jsiru l-istqarrijiet ministerjali fil-Kamra.